

# Tagħlim fuq l-Iġjene jew Sanità - mitt sena ilu

minn Giovanni DeMARTINO

Fl-1910, jiġifieri 96 sena ilu, il-Gvern kien hareġ ktieb ta' 'Tagħlim Kasir u Hafif fuq l-Iġjene jew Sanità għat-tfal tal-ischejjel tal-Gvern'. Kien stampat fl-istamperija tal-Gvern u kien jinbiegħ żewġ soldi - naqra inqas minn ċenteżmu! Se nikkwota parti minn dan il-ktieb li tittratta fuq Mard li Jittiehed u se nikkwota kelma b'kelma. Se nibdel biss l-ortografija u nikteb kif niktbu llum.

## Hemm bosta mard li jittiehed.

**Il-HOSBA** tittiehed wisq min-nifs u mill-ghatis. Il-hosba marda hafifa imma jekk wiehed ma jahsbilhiex tista' ġġib bronkite fix-xitwa u fetha fis-sajf. Hafna trabi jinqalbu wara l-hosba għax nieshom naqsu u ma jkunux hadu hsiebhom. It-tfal li kellhom il-hosba trid tindukrhom mir-rih fix-xitwa u fis-sajf ma tridx titmagħhom ikel li ma jghaddix.

In-nisel ta' **L-ISKARLATINA** jkun fin-nifs tal-marid u l-iżjed fl-intietef tal-ġilda li jitqaxxar minn fuq ġismu. Sakemm ġild il-marid jibqa' jitqaxxar, il-marda tibqa' tittiehed.

**Il-ĠIDRI** mard qalil mill-aqwa li dari jahleg hlejjaq ta' nies meta għad ma konniex nafu bit-tilqim. Il-marka li tohroġ mill-ġidri tagħti l-mard. Biex ma jkollna ebda biża' li nistgħu niehdu l-ġidri, għandna nitlaqqmu kull seba' snin.

Iż-żerriegħa tad-**DENI FL-IMSAREN** tinsab fil-hmieġ tal-marid. Jekk tiehu ikel jew ilma jew halib inniġġes bih tiehu d-deni tifu bhallikieku xejn. Biex toqtol in-nisel ta' dal-mard itfa' gir verġni fuq hmieġ il-marid.


F'kamra fejn hemm marid bid-deni tifu la żżommx ebda ikel. U jekk titfgħu l-hmieġ tal-marid f'xi miżbla jew go xi kantina tilagħbuha intom u haddiehor għax jista' bhallikieku xejn ma' xi nixxija jmur go bir fil-qrib.

Id-deni li jsejhulu Mediterranju jew Remittenti jew Deni Rqiq, dari ftit konna nafu bih u issa ma tismax hlief b'min marad bih. Bosta mogħoż jieħdu dan id-deni u meta jkunu bih il-halib tagħhom jimtela bin-nisel ta' dan id-deni. Min jixrob minn dan il-halib bla ma jghallih jista' jieħu d-deni.

Il-mard tal-grieżem, **DIFTERITE**, u s-Soghla Konvulziva wkoll jittieħdu. Jittieħdu mill-bżieq tal-marid. Aktar minn tabib wiehed ha l-mard tal-grieżem huwa u jdewwi marid bid-difterite: il-marid sogħol u tajjarlu s-soghla għal wiċċu.

**MARD IRQIEQ.** Minn kull 20 li jmutu f'Malta, wiehed imut bil-mard irqieq. Il-bżieq tal-marsuttlati

Il-qoxra tal-ktieb stampat fl-1910 u kien jiswa anqas minn ċenteżmu!



jizra' l-mard tagħhom. Ma għandkomx tbeżżqu u jekk għandkom lil xi hadd marid b'sidru ġagħluh jobzoq go xi haġa li jkun fiha il-karbolku jew is-sublimat li jeqirdu n-nisel tal-mard irqieq u tal-mard kollu li jittiehed.

**It-TETNU** jew Ċmajra, marda li tittiehed. Kemm il-darba xi ġerha jew barxa, għalkemm żghira, titniġġes bin-nisel tat-tetnu li aktarx jinsab fir-remissi u fil-ġonna. Għalhekk it-tetnu aktarx li jittiehed minn xi ġerha fis-saqajn u l-iżjed minn dawk li jimxu hafjin.

## X'Għandna Nagħmlu Meta Jkollna f'Darna Mard li Jittiehed

Ġidri, pesta, mard tal-grieżem u bosta mard li jittiehed m'għandhomx jinżammu fid-dar; kemm għall-ġid tal-morda u kemm ukoll għall-ġid ta' nieshom. Bosta mard li jittiehed irid dawrien bil-marid li jqum il-flus. Il-fqar ma jfilhux għan-nrefqa u kos, ukoll dawk li jistgħu, aktarx ma jkunux jafu kif għandhom iduru b'marid bil-ġidri jew bil-grieżem. U ngħiduha kif inhi, anqas ma jafu kif għandek iddur b'min hu marid marda deni qawwi. Bosta morda b'dawn il-mardiet kienu jfieuqu kieku marru f'xi sptar fejn iduru bihom kif titlob is-sengħa.

Nies u ġirien il-morda bil-ġidri, bil-pesta, bil-korla, bil-grieżem jew b'xi mard iehor li jittiehed, għandhom mnejn jieħdu l-mard. Jekk imbagħad il-marid iżommuh id-dar, hemm bżonn li jsir dan li ġej:

Li tqegħdu l-marid f'kamra kbira mrewħa tajjeb fis-sular ta' fuq nett; nehhu mill-kamra kull biċċa għamara li ma tihtieġux. Nehhu kemm-il purtiera, kemm-il

kurtinaġġ, kemm-il tapit, kemm-il sigġu li jkun hemm mghotti b'xi damask. Jekk tista' jkun it-twieqi zommhom miftuha; biss biex il-marid ma tistax tilhqu xi fewġa, ilqghulu b'paraventu.


Hadd ma ghandu jidhol hdejn il-marid hlief dawk li ghandhom iduru bih.

Ebda ikel ma ghandu jidhol fil-kamra hlief dak li ghandu jiehu l-marid.

Ebda haġa ma ghandha tohroġ mill-kamra qabel ma tkun disinfectata, jiġifieri msoffija mill-ingiesa, bis-sublimat, bil-kondi jew bl-ilma tal-ġir skond ma jkun qal it-tabib. Qisu li ma thallux hwejjeġ mahmuġa tal-marid jingabru. Dawn il-hwejjeġ ghandhom bla telf ta' żmien jintefghu fil-mishun jaghli biex ikunu disinfectati. Wara dan ghandhom jinhaslu tajjeb.

DISINFETTANTI: il-mard li jittiehed jiġi miz-żrieragh tal-mard. Dawn iż-żrieragh hajjin u jistghu jinqatlu - jinqatlu bid-disinfettant. Id-disinfettant joqtol iż-żerriegha tal-mard. Xi whud jahsbu li d-disinfettant biex inehhi l-irwejjah u jaharqu z-zokkor biex isaffu karma fejn hemm riha tinten, inkella jitfghulek il-vitirjol ahdar fil-kanal; imma billi tnehhi r-riha tinten ma tkunx qridt l-ingiesa; toqtol l-ingiesa billi toqtol iż-żrieragh tal-mard.

Iż-żrieragh tal-mard jinqerdu bis-shana, bhal mishun jaghli, jew inkella b'xi trabijiet jew ilmijiet ohra bhal karbolku, is-sublimat u l-ġir verġni. Ghandkom tiftakru li l-aqwa haġa mbaghad li teqred iż-żrieragh tal-mard hija l-arja u x-xemx.



## DAKAR GARAGE

Joseph Zarb

**Automechanic**

Specialized on Peugeot Repair

Peugeot Parts for sale

Znuber Street, Mosta MST 4000.

**Tel: 21 412116 - Mobile: 9947 2965**

PERFUMERY • TOILETRIES • HOUSEHOLD • WINE BOUTIQUE • MAGAZINES • BAGS • SHOES

# FRANKS

## CONCEPT STORE

THE CORNERSTONE SHOPPING COMPLEX, MOSTA

[www.franks.com.mt](http://www.franks.com.mt)

PERFUMERY • TOILETRIES • HOUSEHOLD • WINE BOUTIQUE • MAGAZINES • BAGS • SHOES